

గంజి కేంద్రం

“అవ్వగారూ, మీరు అన్నం అత్తినరు పెడతారా, వారుస్తారా?”

“పొద్దున వారుస్తా, నాయనా! రాత్రి అత్తినరు పెడుతున్నా. ఏం?”

“మరేంలేదు. వార్చినగంజి ఏం చేస్తారు? కుడితి తొట్లో పొయ్యటానికి గొడ్డూ గోదా లేదుగా?”

“గంజి వట్టడంకూడానా? తూములోకి వార్చేస్తా.”

“అట్లా అయితే ఒక పనిచేస్తారూ?”

“ఏమిటి నాయనా?”

“ఇవాళనుంచి మీరు అన్నం వార్చునీళ్ళు దేనిలోకన్నా వట్టి నా కిస్తూ ఉండండి.”

“నీకా.”

"మరేం లేదు. ఆమధ్య రాయలసీమలో నడిపిన గంజికేంద్రలున్నాయి చూడండి. అవి అంత సంతృప్తికరంగా లేవనీ, వాటిని గురించి కొంత పరిశోధన జరగాలనీ మా ఆఫీసరుగా రంటున్నారు. నేనూ మరికొందరమూ కలిసి పరిశోధనలు జరుపుదామని!"

"దానికేం బాగ్యం, నాయనా! అట్లాగే ఇస్తాలే!"

తన నాయనమ్మకూ, తమ వెనుకగదిలో అద్దెకుంటున్న శ్రీనివాసరావుకూ మధ్య జరిగిన ఈ సంభాషణ యావత్తూ పంకజం విన్నది. ఆమెకు కోపం వచ్చింది.

అతన్ని చూస్తే ఆమెకు తరుచు కోపమే వచ్చేది. కారణం ఆమెకే తెలీదు. అతను తనకుగాని ఇతరులకుగాని ద్రోహం ఏమీ చెయ్యలేదు. వీలయితే సహాయం కూడా చేసేవాడు. ఎన్నోసార్లు లైట్లకు ఫ్యాజ్ పోతే వేసిపెట్టాడు. ఒకసారి చెడిపోయిన బల్బును మళ్ళీ వెలిగేట్టు చేశాడు కూడా. చదువులో ఎప్పుడైనా తనకు సహాయపడతాడు. ఆ విషయంలో అతన్ని గురించి ఆక్షేపణ ఏమీ లేదు. అద్దె సరిగా ఇచ్చేవాడు కాదు నిజమేగాని, ఆ విషయం పంకజాన్ని అంత బాధించేది కాదు. ఏ బుద్ధినఉండో తన తండ్రి ఈ శ్రీనివాసరావు కా గది ఇచ్చాడు గాని అంతకుపూర్వం అది తమ కిందనే ఉండేది. పనికిరాని సామాన్లు అందులో పడేసేవాళ్ళు. శ్రీనివాసరావు కోసం స్నేహితులు వస్తూండేవాళ్ళు. రోజుల తరబడి వెళ్ళేవాళ్ళు కాదు. అందువల్ల కూడా పంకజానికి బాధలేదు.

శ్రీనివాసరావుమీద పంకజానికి అప్పుడప్పుడూ వచ్చే కోపానికి కారణం అనుమానం. ఆరునెలలనుంచీ అతను తమ ఇంట్లో ఉంటున్నప్పటికీ అతన్ని గురించి పంకజానికి స్పష్టంగా ఒక్క విషయమైనా తెలియదు. అతను ఏ ఆఫీసులో పనిచేస్తున్నాడు? అతని జీతం ఎంత? ఏ హోటల్లో తింటున్నాడు? అసలతని దేవూరు? ఇలాటి చిన్న ప్రశ్నలకు కూడా పంకజానికి సరిఅయిన సమాధానాలు తెలీవు. ఆమె తండ్రికి ఇలాటి వివరాలు తెలుసుకోవటంలో ఆసక్తి లేదు. తానే అడిగితే అతను అర్థం అయి కాకుండా చెప్పేవాడు. అతను చెప్పేది ఒక్కటి విశ్వసనీయంగా కనపడేదికాదు. వచ్చిన కొత్తలో శ్రీనివాసరావు ఏదో ఆఫీసులో రికార్డు కివరుగా పనిచేస్తున్నా న్నాడు. ఆమధ్య మాటల సందర్భంలో తాను అప్పర్ డివిజన్ క్లర్కు న్నాడు. రికార్డుకివరు పని ఏమయిందంటే అది రెండు నెలల క్రితమే అయిపోయిందన్నాడు. పర్యవసానం, పంకజానికి రెండూ అబద్ధమేనని తోచింది. ఒకనాడు అతనూ మరొక మిత్రుడూ కలిసి గదిలో వంటపెట్టటం చూసింది. ఇదేమిటంటే తాను భోంచేసే హోటల్లో

ఒకడు కలరా తగిలి చచ్చాడనీ, హోటలు మూశారనీ చెప్పాడు. ఆ సంగతి తనూ విన్నది. అందుచేత నిజమేనని నమ్మగలిగింది. కాని ఇంకా పట్నంలో ఎన్ని హోటళ్ళు లేవు? ఈ మాటంటే, "ఏ హోటలునూ నమ్మటానికి వీలేదు" అన్నాడు శ్రీనివాసరావు.

"నమ్మటానికి వీలేంది హోటళ్ళనేకాదు - నిన్ను కూడా" అనుకున్నది పంకజం ... వంటపెట్టినవాళ్ళు కూరలోకి పోపుగింజల సంగతికూడా ఆలోచించకుండా మొదలుపెట్టారు. తాను వెళ్ళి వాళ్ళకు సహాయం చెయ్యటమే గాక మినప్పప్పు, ఆవాలూ, ఇనపగరితే, కత్తిపీటా వాళ్ళకి ఎరువివ్వాలిని వచ్చింది!

పంకజం ఆతని గదిలోకి వెళ్ళటం అదే మొదటిసారి. గదిలో ఆతే సామాను లేదు. కుప్పతెప్పలుగా పుస్తకాలున్నాయి. గదినిబట్టి శ్రీనివాసరావు రహస్యాలేమీ గ్రహించలేకపోయింది. ఆతనికి ఆతే బట్టలు లేవని మాత్రం తెలుసుకున్నది. అతను బయటికిపోతూ లోపలికివస్తూ కనిపించినప్పుడు బాగానే డ్రెస్ చేసుకున్నట్టు కనపడేవాడు. రెండు మూడు దుస్తులున్నట్టు కనబడేవాడు. అతనికున్నవే రెండు మూడు జతలని ఆమె ఊహించలేదు. ఆ సంగతి ఇప్పుడామెకు తెలిసింది.

ఈ ఆరునెలల కాలంలో ఆతను రెండుసార్లు టైముకు అద్దె ఇవ్వలేక పోయాడు. ఒకసారి తన చెల్లెలు డబ్బుకోసం రాస్తే దగ్గర ఉన్నదంతా పంపేసానన్నాడు. ఒకసారి తన మేనగోడలు పెనిమిటిని ఆదుకోవాలిసొచ్చిందన్నాడు, రెండుసార్లూ ఆతని మాటలు పంకజం చెవులకు అబద్ధంగానే వినిపించాయి. అయినప్పటికీ ఆతను డబ్బు కిబ్బందిపడేవాడిలాగా ఎన్నడూ కనిపించలేదు. ఈ నెల అద్దె ఇవ్వకపోతే వచ్చేనెలలో రెండునెలల అద్దె ఇచ్చేసేవాడు. సంపాదన తక్కువ గనక పొదుపుగా జీవిస్తూ వచ్చాడేమో గాని, చేబదుళ్ళు తీసుకుని ఎగగొట్టే గర్భదరిద్రుడుగా ఆతనెన్నడూ కనిపించలేదు.

ఇప్పుడు గంజి కావాలంటున్నాడు, గంజి పరిశోధన లంటున్నాడు. ఇటువంటి కబుర్లు వినేవాళ్ళకి అబద్ధాలుగా వినిపిస్తాయని ఆతనికి తెలీదో, లేక తన చెవులే పాడువో అనుకున్నది పంకజం.

2

నాలుగురోజులు గడిచాయి.

"ఏమండీ, అవ్వగారూ, ఇవాళ అత్తినరు పెట్టారల్లే ఉండే!"

"లేదు, నాయనా! గంజివార్చా, మా పంకజం బట్టలకు పెట్టాలని తీసుకుంది. అంతగా అయితే రాత్రికి అన్నం వారుస్తాలే."

“పోనివ్వండి. తొందర ఏమీలేదు. అవ్వగారూ, ప్రైత్యానికి ఏం తింటే మంచిది?”

“నీకేనా, నాయనా? వాంటో సరిగా లేదా?”

“మరేం లేదండీ. కడుపులో తిప్పతోంది. ఈ పూట మాడదామనుకుంటున్నాను.”

“పాత ఉసిరికాయ ఉంది. అది వేసుకుని రెండుముద్దలు తిను. అసలే నీరసంగా ఉన్నట్టున్నావు. ఏమీ తినకపోతే నీరసవడిపోతావేమో?”

“పచ్చడి ఇప్పించండి. దాంతోనే రెండుముద్దలు తిని ఇంత చారన్నం తిని వచ్చేస్తాను.”

“ఈ టాగ్యానికి హోటలు కెందుకుపోతావు నాయనా? కాస్త అన్నం నే పెడతారే. రెండు నిమిషాల్లో చారుపెట్టిస్తా.”

“అన్నీ అబద్ధాలు! అన్నీ అబద్ధాలు!” అనుకున్నది పంకజం ఈ మాటలు వింటూ. తనకూ, ఈ శ్రీనివాసరావుకూ మధ్య ఏదో షష్టాష్టకం! అతడు ఏం చెప్పినా తన చెవులకు వచ్చి అబద్ధాలుగా వినవడవలసిందే!

మరో అరగంటకు అవ్వ, “పంకజం?” అని పిలిచింది.

పంకజం వంటింట్లోకి తొంగిచూసి, “ఏం?” అన్నది.

“ఆ అబ్బాయిని అన్నానికి రమ్మనమ్మా.”

పంకజం శ్రీనివాసరావు గదిలోకి తొంగిచూసింది. అతను నిద్రపోతున్నాడు. కనీసం పంకజానికి మొదట అట్లా కనబడింది. మరుక్షణం ఏకంగా అతను చచ్చాడనే అనుకున్నది - అతను ఊపిరికూడా పీలుస్తున్నట్టులేదు! అతనిపై తనకుగల అనుమానాన్ని కనిపెట్టి దగ్గిరికివెళ్ళి చూసింది. సొంతం చావలేదని రూఢిచేసుకున్నది. “ఇదుగో, ఏమండీ?” అని పిలిచింది. అతను పలుకలేదు. మొహమాటానికిపోతే లాభంలేదని చేత్తో తట్టింది. శ్రీనివాసరావు కళ్ళు తెరిచాడు.

“అన్నానికి వస్తారా?”

“విస్తట్లో కాస్త తెచ్చిపెట్టు. కొంచెంసేపుండి తింటాను” అన్నాడు శ్రీనివాసరావు మళ్ళీ కళ్ళు మూసుకుంటూ.

ఈ సందేశాన్ని పంకజం అవ్వకు అందజేసింది. అవ్వ విస్తరి నిండా చేసినవన్నీ వడ్డించి పంకజాన్ని తీసుకుపోమ్మన్నది.

“అన్నం వొద్దో అనేవాడి కివన్నీ దేనికీ?” అన్నది పంకజం.

“అన్నీ ఎక్కడే? ఒక చుక్క దోసకాయ పప్పు, ఒక చుక్క

కాకరకాయ కూరా! తినకపోతే వాదిలెయ్యసి. మొదటి ముద్ద మటుకు ఉసిరికాయ తినమను. గాజు గ్లాసులో చారు పట్టుకుపో. కాస్త నెయ్యి, మజ్జిగా కూడా పెట్టిరా."

తన వంట ఎంతమంది మెచ్చుకుంటే అవ్వగారికి అంత సంతోషం. శ్రీనివాసరావు గంజి పరిశోధనలు చేస్తున్నప్పుడు తాను కూడా సహాయం చేస్తాననదామని అవిడకు నోటిదాకా వచ్చింది. ఒక గంజినే కాదు గడ్డిని కూడా రుచిగా తయారు చెయ్యొచ్చు; బేతి తీరు బాగుండాలే గాని?

3

పంకజం తండ్రి ప్రసాదరావుగారు భోంచేస్తున్నాడు. తల్లి వడ్డిస్తున్నది. పంకజానికి సంబంధం గురించి మాట్లాడుతున్నాడు.

"కుర్రా డిక్కడే డాక్టరీ చదువుతున్నాడు. తల్లి దండ్రు లిద్దరూ చిన్న తనంలోనే పోయారుట. పెద్ద అన్న పెంచాడు, చదివిస్తున్నాడు. కుర్రాణ్ణి కూడా చూశా. పరపాలా. బాగానే ఉంటాడు" అన్నాడు ప్రసాదరావుగారు.

"పోనీరా, అంతగా అయితే పెళ్ళయినాక మనింట్లోనే ఉంటాడు. నేను హారీ అంటే పిల్లే కాదుట్రా నీకు ఆడదిక్కూ? నీ కూతురూ, నీ అల్లుడూ నీ దగ్గరే ఉంటారు, సరిపోతుంది. పప్పు కుదిరిందట్రా, నాయనా?"

"కుదరట మేమిటమ్మోవ్? అద్భుతంగా కుదిరింది."

"అట్లాగుట్రా, నాయనా. చెడగొట్టానేమో ననుకున్నాను సుమా. మరేం లేదు, ఉప్పు జాస్తీ వేశా ననిపించింది. పప్పేమో ఎంతకీ ఉడకలా."

"ఒక్కనాటి కనుకోకు, దివ్యంగా ఉంది. ఏదీ ఇంకొక్క చుక్క వెయ్యి."

"మరి కొంచం పప్పు వేయించుకుని కలుషకుని ముద్ద నోట్లో పెట్టుకో బోతున్న ప్రసాదరావు ఆగి, "ఎవరో వాంటి చేసుటంటున్నట్టుందే?" అన్నాడు.

"ఆ శ్రీనివాసరావల్లే ఉంది" అన్నది పంకజం.

కాని పంకజం అప్పుడే దొడ్లోకి పరుగెత్తింది. శ్రీనివాసరావు తిన్న అన్న మంతా వాంటి చేసుకున్నాడు. కడుపు అంత బాగా లేనివాడు పెట్టినదంతా ఎందుకు తినాలి?" అతనిమీద ఆమెకు కోపమూ, అసహ్యమూ కలిగాయి. అరగనిది తినేవాళ్ళూ, చాతగాని పనికి పూనుకునేవాళ్ళూ అంటే ఆమె కెందుకో మంట.

ఈ మంటలో కూడా శ్రీనివాసరావు లేవలేని స్థితిలో ఉన్నాడని తెలుసు

కున్నది. దగ్గరికి వెళ్ళి పట్టుకుని లేవదీసింది. గది వాకిట్లోకి తీసుకొచ్చి కూచో బెట్టి వుక్కులరిచటానికి కాసిని నీళ్ళిచ్చింది.

“శ్రమ ఇస్తున్నాను” అన్నాడు శ్రీనివాసరావు అస్పష్టంగా.

“అన్నం తినకుండా మానేస్తే సరిపోయేది” అన్నది పంకజం.

“అప్పటికీ మానేశాను” అన్నాడు శ్రీనివాసరావు లేచి గదిలోకి వెళ్ళటానికి ప్రయత్నిస్తూ.

“జబ్బేమిటో డాక్టరుకు చూపించరాదూ?” అన్నది.

“వద్దు, వద్దు! డాక్టరేం చేస్తాడు? జబ్బేమీ లేదు” అన్నాడు శ్రీనివాసరావు కంగారుగా.

కాని ప్రసాదరావు పట్టుపట్టి డాక్టరును పిలిపించాడు. శ్రీనివాసరావుకు కలరా కాదని తేల్చుకునేదాకా ఆయనకు నిద్రపట్టేట్టు కనపడలేదు.

డాక్టరు వచ్చి శ్రీనివాసరావును పరీక్షించాడు. కలరా కాదన్నాడు. నీరసం తప్ప మరేజబ్బూ లేదన్నాడు. పాలూ, పళ్ళూ, మంచినీళ్ళలో గ్లూకోసూ ఇమ్మన్నాడు. ప్రసాదరావుగారూ డాక్టరు చెప్పినవన్నీ తెప్పించాడు. పంకజం వాటిని శ్రీనివాసరావు గదికి చేర్చింది.

శ్రీనివాసరావు పంకజాన్ని చూడగానే లేచి కూచున్నాడు. అత నింకా నీరసంగానే ఉన్నాడు గాని అతని మొహంలో దైన్యంలేదు.

“ఎందు కివన్నీ ఈ గంజి కేంద్రంలో?” అన్నా డతను.

పంకజానికి అర్థంకాలేదు. “డాక్టరుగా రిప్పించమన్నారు. వద్దా?” అన్న దామె.

“ఇస్తే మహారాజుగా తీసుకుంటాను. కాని కావలసిందిమటుకు ఇదికాదు.”

“మరేమిటి?”

“శ్రీనివాసరావు నీరసంగా చిరునవ్వు నవ్వాడు.

“ఉద్యోగం! డబ్బు! తిండి! మాడేపొట్టమీద అన్నం తింటే ఇమడలేదు. అనవసరంగా డాక్టరును పిలిపించారు....మీకందరికీ నిష్కారణంగా శ్రమ అయింది.”

తన జీవితంలో మొదటిసారి పంకజం ఇతని మాటలు నమ్మగలిగింది. ఆమె అతనికి కాసిని వేడిపాలు తాగటానికిచ్చి బత్రాయి ఒకటి వొలుస్తూ, “మీ ఉద్యోగాలన్నీ అబద్ధమేనా?”

“అబద్ధంకాదు. నేను మద్రాసు సెక్రెటేరియట్లో పనిచేశాను. ఆంధ్ర రాష్ట్రంలో వాటు కర్నూలుకు వెళ్ళాను. దేరాల్లో మకాం పెట్టాను. మా డేరాలో

మొదట అయిదుగురం. ఒకడు రెండో రోజే ఉద్యోగానికి రాజీనామా ఇచ్చి వెళ్ళాడు. మరి ఇద్దరు ఎవరినో పట్టుకుని మంచి చేసుకుని మా కాంపుకన్న మంచి కాంపులోకి వెళ్ళిపోయారు. నాకు జ్వరం వచ్చి వొళ్ళు తెలియకుండా పడిపోయాను. బతికానా, చచ్చానా అని అడిగినవాళ్ళు లేరు. మందూ లేదు, మంచి నీళ్ళూ లేవు. వారం రోజుల అవతల నాకు జ్వరం తగ్గేసరికి నా సామానంతా మాయమయింది. నా ఆఫీసు పని మాత్రం నా కోసం పేర్చి ఉంది. రాత్రిం బగళ్ళు పనిచేసి ఆ పని పూర్తి చెయ్యమన్నారు. ఆదివారాలు కూడా శలవు తీసుకోవటానికి వీలులేదన్నారు. రాజీనామా ఇచ్చి వచ్చేళా, ఇక్కడికి వచ్చాక ఎంప్లాయిమెంట్ ఎక్స్‌జిజివాళ్ళు రెండు టెంపొరరీ ఉద్యోగాలిచ్చారు. నెలనుంచి ఊరకేనే ఉన్నా. వారంనుంచి తిండి లేదు. నాకు ఉద్యోగం లేదనీ, తిండి లేదనీ ఎవరితో మొరబెట్టుకోను? ఎవరిని చేబదుళ్ళడగను? ఒక నెల అద్దె నాలుగురోజు లాలస్యంగా ఇస్తేనే నేను మీకెంతో తేలికయిపోతానే? స్నేహితుల దగ్గర చేబదుళ్ళు తీసుకుని ఇవ్వకపోతే ఏమవుతాను?"

"అవును, నిజమే" అన్నది పంకజం.

"ఏం నాయనా! కాస్త లేచి ఎంగిలివడతావా?" అన్నది అవ్వగారు గది లోకి తొంగి చూసి.

శ్రీనివాసరావు రొమ్ము మీద పుస్తకం పెట్టుకుని పడుకుని ఏదో ఆలోచిస్తున్నాడు. గదిలో దీపం వెలుగుతున్నది.

"ఎందుకు లెండి?" అన్నా డతను.

"ఎందుకేమిటి, నాయనా, నీ కోసం తేలిగ్గా చేశా."

శ్రీనివాసరావు లేచాడు. అవ్వగారి వెంట వెళ్ళాడు. అవ్వగారు వంటింట్లో ఆతనికి పీట వేసి కూచోబెట్టింది.

"ఎవరూ ఇంట్లో లేనట్టున్నారే?" అన్నాడు శ్రీనివాసరావు.

"అమ్మాయికి ఏదో సంబంధమట. తండ్రి కూతుళ్ళిద్దరూ చూడవెళ్ళారు. మొన్నటి శ్రావణ పౌర్ణమికి పదిహేడు కూడా వెళ్ళాయి. పెళ్ళి చెయ్యొద్దా, నాయనా?" అన్నది అవ్వగారు వడ్డిస్తూ.

"కొంచెంగా పెట్టండి. అన్నాసని కోప్పడకండి అవ్వగారూ, మీ మూలం గానే నాకు పొద్దున అంత గొడవయింది."

"అదేమిటి, నాయనా?" అన్నది అవ్వ అదుర్దాగా.

"చాలా కొంచెంగా తిందామనుకున్నాను గాని, మీ చేతి మహత్యమేమిటో ఏదీ వదిలిపెట్ట బుద్ధికాలేదు. మరి కాకరకాయ కూర చూశారూ, నా జన్మలో ఎన్నడూ అంత రుచిగా చేసిన కాకరకాయ కూర తినలేదనుకోండి."

అవ్వగారి మొహం ఆనందంతో వికసించింది.

“కాకరకాయ కూర బాగా కుదరలా మరీ?” అన్నదావిడ.

“బాగా అని మెల్లిగా అంటారేమిటి? నే నసలు కాకరకాయ నోటపెట్టను. అటువంటివాణ్ణి అపురాపురని తినేశాను. అంతా వాంతి అయిపోయింది. ఈ పూదైనా తేలిగ్గా తిననివ్వండి.”

“ఎబ్బే, అసలు చేసిందేముంది? కాస్త వెల్లుల్లి కారప్పొడి, ఇంగువ చారూనూ, అన్నట్టు బచ్చలకూర పెసరపప్పులో వేళా, ఒక్కరవ్వ నాలిక్కి రాచుకు చూసి ఎట్లా ఉంది చెబుతావా?”

“వద్దు లెండి.”

“ఎంత నాయనా, ఒక్క ముద్దంటే ఒక్క ముద్ద కలిపి చూడు.”

“అద్యుతం! మీరు నలమహారాజును చంపి పుట్టారవ్వగారూ!”

లేదు లేదంటూనే అవ్వగారు శ్రీనివాసరావుచేత చేసిన వంటకాలన్నీ తినిపించింది. ప్రతిదీ అద్యుతమే నన్నాడు శ్రీనివాసరావు.

“నువ్విట్లా అంటున్నావా? మా వాడిక్కూడా నా వంటంటే ఎంతో ఇష్టం. నా మనవరాలికి మటుకు ఒకటి నచ్చదు. ప్రతిదానికి యేదో వంక పెడుతుంది.”

“ఒక్కొక్కళ్ళ తీరు!” అన్నాడు శ్రీనివాసరావు.

“బాగా చెప్పావ్” అంది ముసలావిడ.

తండ్రి కూతుళ్ళు ఇంటికి తిరిగొచ్చేసరికి తొమ్మిది దాటింది.

“ఆయన కన్నం పెట్టావా?” అని అడిగింది పంకజం అవ్వను చూస్తూనే.

“ఆతను తిని వెళ్ళి ఏ రూమయింది? అయితే ఇంతకూ పెళ్ళికొడుకును చూశారుట్రా?” అన్నది అవ్వగారు.

“ఆ, చూడకేం?” అన్నాడు ప్రసాదరావుగారు.

“ఏమయిందేం?” అన్నది తల్లి.

“ఆయనకు పదివేలు కట్నం కావాలిట.”

“ఆకలేస్తున్నది, అన్నం పెట్టవమ్మా” అన్నది పంకజం మాట మార్చటానికల్లే.

“పది వేలే!” అన్నది అవ్వగారు ముక్కు మీద వేలేసుకుని.

“అన్నం పెట్టవమ్మా అంటాంటే?” అన్నది పంకజం చిరాగ్గా.

“అ! పదివేలతో ఇద్ద రల్లుళ్ళను కొనుక్కోవచ్చు” అన్నాడు ప్రసాద రావుగారు.

అన్నం మందర పంకజం రుస రుసలాడుతూనే ఉంది. “ఏమిటి బచ్చల

కూరపప్పు ఇట్లా పాడు చేశావ్....ఇది చారా కషాయమా?" అంటూ వంకలు పెట్టింది.

"ఓ నే, నీకన్న ఆ అబ్బాయి ఎంత నయమే! అన్నీ అద్భుతంగా ఉన్నాయని తినేశాడు. నిజంగా ఎంత బుద్ధిమంతుడు! దీన్ని అటువంటివాడికిచ్చి ఇంట్లో పెట్టుకోరాదుట్రా? చిలకా గోరింకలల్లే ఉంటారు?" అన్నది అవ్వగారు.

కాబోయే డాక్టరుగారి నిక్కూ, నీలుగూ, బెట్టూ, భోషాణమూ ఇంకా మరిచిపోలేకుండా ఉన్న ప్రసాదరావుకు ఈ ఆలోచన దివ్యంగా కనిపించింది. ఆయన కూతురుకేసి చూశాడు. పంకజం ఏమీ విననిదానల్లే బాగాలేదని ఆక్షేపించిన పప్పుకూరే ఆవురావురని తినేస్తున్నది.

[ప్రథమ ముద్రణ : 13 జనవరి 1954, ఆంధ్రపత్రిక.]